



হুছেইন শিকদাৰ, বিৰোধী দলৰ উপদলপতি ৰকিবুল হুছেইন, বিধায়ক তথা কংগ্ৰেছ নেত্ৰী নন্দিতা দাসকে ধৰি দলৰ বহু নেতা উপস্থিত থাকে।

আনহাতে, কাইলৈ যোৰহাটত তপন কুমাৰ গগৈ, কাজিৰঙাত কামাখ্যা প্ৰসাদ তাছা আৰু তেজপুৰত ৰঞ্জিত দত্তই সংশ্লিষ্ট জিলাৰ আয়ুক্তৰ কাৰ্যালয়ত উপস্থিত হৈ নিজৰ নিজৰ মনোনয়নপত্ৰ দাখিল কৰিব। কংগ্ৰেছ তথা বিৰোধী ঐক্যমঞ্চৰ কেইবাগৰাকী প্ৰাৰ্থীয়েও কাইলৈ মনোনয়ন পত্ৰ দাখিল কৰিব। ইয়াৰ ভিতৰত লখিমপুৰৰ কংগ্ৰেছ প্ৰাৰ্থী উদয় শংকৰ হাজৰিকাও আছে। উল্লেখযোগ্য যে এই পৰ্যায়ৰ বাবে মনোনয়নপত্ৰ দাখিলৰ কাইলৈ অন্তিম দিন আৰু পৰহিলৈ মনোনয়ন পৰীক্ষা কৰা হ'ব। মনোনয়ন পত্ৰ প্ৰত্যাহাৰৰ অন্তিম দিন ৩০ মাৰ্চ ধাৰ্য কৰা হৈছে।

০০০০০০০

জ্যেষ্ঠ বিজেপি নেতা তথা কেন্দ্ৰীয় মন্ত্ৰী কিৰেণ ৰিজিজুৰে আজি অৰুণাচল পশ্চিম সংসদীয় সমষ্টিৰ পৰা মনোনয়ন পত্ৰ দাখিল কৰে। তেওঁ পশ্চিম চিয়াং জিলাৰ পশ্চিম অৰুণাচল সমষ্টিৰ বিটাৰ্ণিং বিষয়াৰ ওচৰত মনোনয়ন দাখিল কৰিছে। অৰুণাচল প্ৰদেশৰ মুখ্যমন্ত্ৰী তথা বিজেপি নেতা পেমা খাণ্ডু মনোনয়ন দাখিলৰ সময়ত উপস্থিত থাকে। আনহাতে সমষ্টিটোৰ কংগ্ৰেছ দলৰ প্ৰাৰ্থী প্ৰাক্তন মুখ্যমন্ত্ৰী নাবাম টুকীয়েও আজি মনোনয়ন পত্ৰ দাখিল কৰিছে। অৰুণাচল প্ৰদেশৰ দুখন লোকসভা আসনৰ বাবে প্ৰথম পৰ্যায়ত ১৯ এপ্ৰিলত নিৰ্বাচন হ'ব।

ইপিনে নাগালেণ্ডত পিপুলছ ডেমক্ৰেটিক এলায়েন্স চমুকৈ পি ডি এৰ সমৰ্থিত প্ৰাৰ্থী ড০ চুস্বেন মুৰীয়ে আজি ৰাজ্যখনৰ একমাত্ৰ লোকসভা আসনখনৰ বাবে মনোনয়ন পত্ৰ দাখিল কৰিছে। কংগ্ৰেছ দলৰ এছ ছুপোংমাৰেন জমিৰেও আজি মনোনয়ন পত্ৰ দাখিল কৰে। এতিয়ালৈকে নাগালেণ্ডৰ এই সমষ্টিটোৰ বাবে তিনিগৰাকী প্ৰাৰ্থীয়ে মনোনয়ন পত্ৰ দাখিল কৰিছে।

মেঘালয়ৰ তুৰা সমষ্টিৰ বাবে সাংসদ তথা প্ৰাক্তন কেন্দ্ৰীয় মন্ত্ৰী আগাথা চাংমাই আজি মনোনয়ন দাখিল কৰিছে। মনোনয়ন দাখিলৰ সময়ত তেওঁৰ ভাতৃ তথা মেঘালয়ৰ মুখ্যমন্ত্ৰী কনৰাড চাংমা উপস্থিত থাকে।

০০০০০০০০

আসম লোকসভা নিৰ্বাচনত ভোটদাতাসকলক নিজৰ গণতান্ত্ৰিক অধিকাৰ সাব্যস্ত কৰাৰ ক্ষেত্ৰত সজাগ কৰাৰ বাবে বিভিন্ন জিলাত প্ৰশাসনে ছুইপ কাৰ্যসূচীৰ অধীনত ভালেমান পদক্ষেপ লৈছে। তদুপৰি নিৰ্বাচনী আচৰণ বিধি উলংঘাৰ ঘটনা ৰোধ কৰিবলৈও কাৰ্যকৰী ব্যৱস্থা গ্ৰহণ কৰা হৈছে। কোকৰাঝাৰ জিলাত প্ৰশাসনে আজি সজাগতা কাৰ্যসূচীৰ অংশ হিচাপে এটা আল্লনা প্ৰতিযোগিতাৰ আয়োজন কৰে। এই কাৰ্যসূচীত শতাধিক মহিলাই অংশ লয়।

ধুবুৰী লোকসভা সমষ্টিৰ বাবে অহা ৭ মে'ত হ'বলগীয়া তৃতীয় পৰ্যায়ৰ নিৰ্বাচনৰ বাবে দক্ষিণ শালমৰা জিলা প্ৰশাসনে ব্যাপক প্ৰস্তুতি আৰম্ভ কৰিছে। আজি জিলাখনৰ ৩৪৭ টা ভোট গ্ৰহণ কেন্দ্ৰৰ বাবে মুঠ ৪১৬ গৰাকী প্ৰিজাইডিং বিষয়াক প্ৰশিক্ষণ দিয়া হয়। কাইলৈৰ পৰা তিনিদিনীয়াকৈ প্ৰথম, দ্বিতীয় আৰু তৃতীয় পলিং বিষয়াক প্ৰশিক্ষণ দিয়া হ'ব বুলি জিলা নিৰ্বাচনী বিষয়াই প্ৰকাশ কৰিছে। তদুপৰি জিলাখনত ভোটগ্ৰহণ নিকা আৰু শান্তিপূৰ্ণভাৱে আয়োজন কৰাৰ বাবে ব্যৱস্থা লোৱা হৈছে।

দৰং-ওদালগুৰি লোকসভা সমষ্টিৰ অন্তৰ্গত দৰং নিৰ্বাচনী জিলাৰ নিৰাপত্তা ব্যৱস্থা শক্তিশালী কৰি তুলিবলৈ জিলাখনৰ আৰক্ষীয়ে প্ৰস্তুতি আৰম্ভ কৰিছে। জিলাখনত ৮৩৫টা ভোটগ্ৰহণ কেন্দ্ৰৰ ভিতৰত স্পৰ্শকাতৰ কেন্দ্ৰ হিচাপে চিনাক্ত হোৱা ১৬৯ কেন্দ্ৰৰ নিৰাপত্তাৰ বাবে আৰক্ষী সশস্ত্ৰ হৈ পৰিছে। কোকৰাঝাৰৰ জিলা আয়ুক্ত তথা বিটাৰ্ণিং বিষয়া প্ৰদীপ কুমাৰ দ্বিবেদীয়ে জনসাধাৰণক গণতান্ত্ৰিক অধিকাৰ সাব্যস্ত কৰাৰ গুৰুত্ব সম্পৰ্কে সজাগ কৰে। তেওঁ লগতে ভোটদাতাসকলক যোগ্য প্ৰতিনিধি নিৰ্বাচনৰ বাবে নিজৰ ভোটদান কৰিবলৈ আহ্বান জনায়। লখিমপুৰ জিলাৰ বিটাৰ্ণিং বিষয়াই এখন জাননীৰ জৰিয়তে নিৰ্বাচনত প্ৰতিদ্বন্দ্বিতা কৰিবলগীয়া প্ৰাৰ্থীসকলৰ ব্যয় পঞ্জী নিৰীক্ষণৰ তাৰিখ নিৰ্ধাৰণ কৰিছে। সেই অনুসৰি ৫, ১১ আৰু ১৭ এপ্ৰিলত দিনৰ ১০ বজাৰ পৰা বিয়লি ৫ বজালৈ ব্যয় পঞ্জী নিৰীক্ষণ কৰা হ'ব।

০০০০০০০০

সমাগত লোকসভা নিৰ্বাচনৰ পৰিপ্ৰেক্ষিতত ৰাজ্যৰ বিভিন্ন প্ৰান্তত বিভিন্ন ৰাজনৈতিক দলে প্ৰচাৰ অভিযান ক্ৰমে ব্যাপক কৰি তুলিছে। সমান্তৰালভাৱে প্ৰশাসনেও ভোটদাতাৰ মাজৰ সজাগতাৰ সৃষ্টি, আদৰ্শ আচৰণ বিধি বলৱৎ সম্পৰ্কীয় বিভিন্ন কাম-কাজ অব্যাহত ৰাখিছে। যোৰহাটত নিৰ্বাচনী প্ৰচাৰৰ অংশ হিচাপে ভাৰতীয় জনতা যুৱ মৰ্চাৰ উদ্যোগত এটা

মটৰচাইকেল ৰেলী উলিওৱা হয়। মন্ত্ৰী তথা বিজেপি নেতা পীযুষ হাজৰিকা, যুৱ মৰ্চাৰ সভাপতি প্ৰমুখ্যে বহু নেতা কৰ্মীৰ উপস্থিতিত উলিওৱা এই মটৰ চাইকেল ৰেলীয়ে যোৰহাটৰ আই টি আই খেলপথাৰৰ পৰা নগৰখনৰ মাজেৰে পৰিভ্ৰমণ কৰে। সমষ্টিটোৰ দলীয় প্ৰাৰ্থী তপন কুমাৰ গগৈৰে কাইলৈ মনোনয়ন দাখিলৰ পূৰ্বে আজি শিৱসাগৰৰ সোণাৰীৰ বিমলাপুৰ গাঁৱৰ নিজা বাসগৃহত ভকতসকলক সেৱা জনাই তেওঁলোকৰ আশিষ গ্ৰহণ কৰে।

নিৰ্বাচনৰ প্ৰাকমুহূৰ্তত তিনিচুকীয়া জিলা কংগ্ৰেছৰ চাৰিগৰাকীকৈ নেতাই দলত্যাগ কৰে। তিনিচুকীয়া জিলা কংগ্ৰেছৰ সভাপতি প্ৰণৱ বৰুৱা, দলৰ প্ৰাক্তন ৰাজ্যিক সাধাৰণ সম্পাদক বিৰিঞ্চি নেওগ, জ্যেষ্ঠ নেতা মহেশ মৰান আৰু থমাছ বৰুৱাই আজি কংগ্ৰেছ দল ত্যাগ কৰে। অৱশ্যে অসম প্ৰদেশ কংগ্ৰেছৰ সাংগঠনিক সাধাৰণ সম্পাদক বিপুল গগৈৰে জিলা কংগ্ৰেছৰ সভাপতি বৰুৱাক বহিস্কাৰ কৰা বুলি জনাইছে।

০০০০০০০

শ্ৰীকৃষ্ণৰ দৌল উৎসৱ আৰু ৰঙৰ উৎসৱ ফাকুৱা উপলক্ষে ৰাজ্যজুৰি উলহ-মালহৰ পৰিৱেশে বিৰাজ কৰিছে। ৰাজ্যৰ বিভিন্ন সত্ৰ-নামঘৰসমূহত দৌল উৎসৱৰ কাৰ্যসূচী গ্ৰহণ কৰাৰ সমান্তৰালভাৱে জনসাধাৰণে ফাকুৱা উপলক্ষে পৰম্পৰক ফাকু গুড়ি সানি আনন্দ উদযাপন কৰা পৰিলক্ষিত হৈছে। সত্ৰনগৰী বৰপেটাত তিনি দিনীয়াকৈ আয়োজন কৰা শ্ৰী কৃষ্ণৰ দৌল মহোৎসৱৰ আজি সামৰণি পৰিব। এই উপলক্ষে সত্ৰনগৰীখনত দুৰ-দুৰণিৰ পৰা অহা অগণন লোকৰ সমাগম হৈছে। আজি দিনজোৰা কাৰ্যসূচীৰে ভক্তগণে বৰপেটা সত্ৰত হোলী খেলাৰ পাছত কলীয়া গোসাঁইক নাতিদূৰৈৰ কলবাৰীৰ ঘুন্টা গৃহলৈ লৈ যায়। তাত গোসাঁইক হেকেটা খুওৱাৰ পৰম্পৰা পালন কৰাৰ পাছত পুনৰ বৰপেটা সত্ৰলৈ লৈ আনি তাত বাঁহ ভঙা পৰ্ব সম্পন্ন কৰি গোসাঁইক মূলগৃহৰ চৌহদত ৭ পাক প্ৰদক্ষিণ কৰোৱা হয়। বৰপেটা সত্ৰত কলীয়া গোসাঁইৰ লগতে বাৰাদী সত্ৰৰ গোসাঁইকো প্ৰদক্ষিণ কৰোৱা হয়। বাৰাদী সত্ৰৰ গোসাঁইৰ বিবাদ পৰ্ব অনুষ্ঠিত হোৱাৰ পাছত বৰপেটা সত্ৰৰ গোসাঁইক মূল গৃহত প্ৰৱেশ কৰোৱাৰ পূৰ্বে লক্ষ্মীদেৱীৰ ভক্তগণৰ মাজত প্ৰতিকী তৰ্কযুদ্ধ হয়। সত্ৰ নগৰীখনৰ হোলী উৎসৱ হিচাপে সৰ্বজনবিদিত এই উৎসৱৰ অংশ হিচাপে বৰপেটাৰ স্থানীয় আতচবাজী প্ৰজ্বলন আৰু হোলী গীতেৰে চৌদিশ মুখৰিত হৈ উঠিছে। বৰপেটাৰ এই উৎসৱ সন্দৰ্ভত জিলাখনৰ পৰা আমাৰ সংবাদদাতা অৰূপ জ্যোতি মহন্তই এইদৰে কয়—

ঃ ভইচ ঃ

বৰপেটা সত্ৰৰ অন্তৰ্গত তামুলপুৰ জিলাৰ প্ৰতিখন শাখা সত্ৰত দৌল উৎসৱ উপলক্ষে আনন্দমুখৰ পৰিৱেশে বিৰাজ কৰিছে। ইতিহাস প্ৰসিদ্ধ পুণিয়া সত্ৰত ভালেসংখ্যক লোকে হোলী গীত পৰিবেশন কৰাৰ লগতে মটঙাপাৰ, তামুলপুৰ, কুমাৰীকাটা, খৈৰাবাৰী আদি শাখা সত্ৰত গোসাঁই ফুৰোৱা উৎসৱত নাম-প্ৰসংগৰে পৱিত্ৰ পৰিৱেশে বিৰাজ কৰে।

পাঁচ দিনীয়া বৰ্ণাঢ্য কাৰ্যসূচীৰে বটদ্ৰৱা থানত পালন কৰা শ্ৰী কৃষ্ণৰ দৌল উৎসৱৰ তৃতীয় দিনাৰ কাৰ্যসূচী অনুসৰি আজি গোসাঁই ফুৰোৱা উৎসৱ পালন কৰা হয়। খোল প্ৰসংগ, গায়ন-বায়নেৰে অগণন ভক্তই বিশাল শোভাযাত্ৰাৰে গোসাঁইক দৌল মন্দিৰলৈ নিয়ে। দৌল মন্দিৰত গোসাঁই সেৱা, প্ৰদক্ষিণ, ফাকু খেলৰ অন্তত বটদ্ৰৱাৰ শ্ৰী শ্ৰী নৰোৱা সত্ৰ আৰু শলগুৰি সত্ৰৰ অন্তৰ্গত গাঁওকেইখন প্ৰদক্ষিণ কৰাৰ পাছত কীৰ্তন ঘৰৰ সিংহ দুৰাৰেদি গোসাঁইক প্ৰৱেশ কৰাৰ অন্তত গোসাঁই ফুৰোৱা উৎসৱৰ সামৰণি পৰে।

ৰাজ্যৰ অন্যান্য প্ৰান্তৰ লগতে মাজুলীৰ ঐতিহ্যমণ্ডিত সত্ৰসমূহত ধৰ্মীয় পৰম্পৰা আৰু ৰীতি-নীতিৰে দৌল উৎসৱ আৰু ফাকুৱা পালন কৰা হয়। আজি উৎসৱৰ অন্তিম দিনা ইংলেণ্ডৰ পৰ্যটকেও শ্ৰীশ্ৰী দক্ষিণপাট সত্ৰৰ ফাকুৱা উৎসৱত অংশ লয়। ঐতিহ্যমণ্ডিত সত্ৰখনত ৩৭০ সত্ৰীয়া পৰম্পৰাৰে পালন কৰা উৎসৱৰ প্ৰথম দিনা দুটা দোলন আৰু দ্বিতীয় দিনা এটা দোলন হোৱাৰ পাছত ভকত-বৈষ্ণৱ আৰু অঞ্চলবাসী ৰাইজে উৎসাহ-উদ্দীপনাৰে ভগৱন্তক পৰিভ্ৰমণ কৰোৱায়। মাজুলীত ফাকুৱা উৎসৱ পালন সন্দৰ্ভত জিলাখনৰ পৰা আমাৰ সংবাদদাতা বিকাশ শইকীয়াই এনেদৰে কয়—

ঃ ভইচ ঃ

কামৰূপ জিলাৰ উত্তৰ গুৱাহাটীৰ দৌলগোবিন্দ মন্দিৰত ৫ দিনীয়া কাৰ্যসূচীৰে আয়োজিত দৌল মহোৎসৱ আৰু ফাকুৱা উপলক্ষে অগণন ভক্তৰ সমাগম হৈছে। আজি মহাপ্ৰভুক দৌলত স্থাপন কৰাৰ পাছত মহাপূজা সম্পন্ন হয়। তদুপৰি ভকতসকলৰ নাম-প্ৰসংগ, ভাগৱত আৰু কীৰ্তন পাঠ কৰা হয়। জিলাখনৰ বিভিন্ন প্ৰান্তৰ লগতে মঠ-মন্দিৰ আৰু দেৱালয়সমূহত মহাপ্ৰভুক পৰিভ্ৰমণ কৰোৱাৰ পাছত দৌল উৎসৱৰ সামৰণি পৰিব। ০০০০০০

0000000

ভাৰতীয় বতৰ বিজ্ঞান বিভাগে আজি অসম, অৰুণাচল প্ৰদেশ আৰু মেঘালয়ত প্ৰবল মুষলখাৰ বৰষুণৰ সম্ভাৱনা আছে বুলি আগলি বতৰা দিছে। ৰাজ্যৰ বিভিন্ন জিলাত ধুমুহা, বতাহ-বৰষুণ অহাৰ বাবে ৰাজ্যৰ বতৰ বিজ্ঞান বিভাগে য়েল্ল এলাৰ্ট জাৰি কৰিছে। ৰাজধানী চহৰ গুৱাহাটীকে ধৰি আটাইকেইখন জিলাতে আজিৰ পৰা দুদিনলৈ বৃষ্টিপাত অব্যাহত থাকিব বুলি ৰাজ্যৰ বতৰ বিজ্ঞান বিভাগৰ সূত্ৰত প্ৰকাশ। প্ৰবল বৃষ্টিপাতৰ সমান্তৰালকৈ কেতবোৰ স্থানত বিজুলী টেৰেকণিৰে সৈতে ধুমুহা অহাৰ সম্ভাৱনা আছে। বিভাগটোৱে লগতে নাগালেণ্ড, মণিপুৰ, মিজোৰাম, ত্ৰিপুৰা, ছিকিম, পশ্চিম বংগৰ হিমালয়ৰ দাঁতি কাষৰীয় অঞ্চল আৰু পশ্চিমবংগৰ গংগা নৈৰ পাৰৰ ঠাইসমূহত আজি পাতলীয়াৰ পৰা মজলীয়া বৰষুণ হ'ব পাৰে বুলি প্ৰকাশ কৰিছে।

ইফালে, এছিয়া প্ৰশান্ত অৰ্থনৈতিক সহযোগিতা জলবায়ু কেন্দ্ৰই জুলাইৰ পৰা চেপ্তেম্বৰলৈ বাৰিষা কালত ভাৰতবৰ্ষত গড় বৰষুণতকৈ অধিক বৰষুণ হ'ব পাৰে বুলি আগলি বতৰা দিছে। জলবায়ু কেন্দ্ৰটোৱে ভাৰতৰ বাৰিষা কাল সন্দৰ্ভত প্ৰথম পূৰ্বানুমান জাৰি কৰিছে। এই পূৰ্বানুমানত এপ্ৰিলৰ পৰা জুনলৈ আৰু জুলাইৰ পৰা চেপ্তেম্বৰলৈ সুকীয়া সুকীয়া মূল্যায়ন কৰা হৈছে। এছিয়া প্ৰশান্ত অৰ্থনৈতিক সহযোগিতা জলবায়ু কেন্দ্ৰৰ তৰফৰ পৰা জাৰি কৰা শেহতীয়া সতৰ্কীকৰণত এল নিনোৰ পৰা লা নিনা অৱস্থালৈ পৰিৱৰ্তনৰ বিষয়ে উল্লেখ কৰা হৈছিল। ইয়াৰ বাবে বাৰিষা কালত অধিক বৰষুণ হ'ব বুলি কোৱা হৈছে।

000000000

গুজৰাট টাইটানছ আজি চেন্নাইৰ এম এ চিদাম্বৰম ষ্টেডিয়ামত হ'বলগীয়া আই পি এল ক্ৰিকেট প্ৰতিযোগিতাৰ এখন খেলত চেন্নাই ছুপাৰ কিংছৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে ৭ বজাত আৰম্ভ হ'ব।

00000000

ঃসমাপ্তঃ